

اسلامی نظام کفالت کا تاریخی پس منظر

عزیز احمد ماندائی*

ABSTRACT:

Islam is the complete code of Life. It gives comprehensive economic system to the world Islam provides a best welfare social system in which basic need of life like home, food and cloth provided by Islamic government and Islamic Economic system. Wealth can't be stayed at once or some people who wants to become rich, Islamic Economic vision introduced a distributive mechanism that promote equal access and the equal opportunity for all citizen we can say that all individuals in the economy have equal opportunity to take part in economic activities to fulfil their basic needs.

Keywords: Islam, Complete Code, Comprehensive, Economic, System, Welfare, Social.

اسلام نے دیگر شعبہ ہائے زندگی کی طرح معيشت کے میدان میں بھی وہ ڈنکا بھایا کہ جس کی آواز آج بھی ہم سن رہے ہیں۔ اسلام نے دنیا کو ایک ایسا جامع نظام دیا کہ جس کے تحت ایک انسانی معاشرے میں ایک ایسا معاشری نظام قائم کیا جائے جس میں بغیر کسی تخصیص کے معاشرے کے ہر فرد کو کسی نہ کسی شکل میں اتنا سامان معاش ہر حال میں میسر ہو جس کے بغیر عام طور پر ایک انسان نہ اطمینان کے ساتھ زندہ رہ سکتا ہے اور نہ اپنے متعلقہ فرائض صحیح طور پر ادا کر سکتا ہے، جو مختلف حیثیت سے اس کے ذمہ عائد کی گئی ہیں۔ مطلب یہ ہے کہ اگرچہ معمولی سے معمولی مشکل سے مشکل اور ادنی سے ادنی معیار پر صحیح لیکن ہر فرد کو کھانے پینے کیلئے غذا، پہننے کیلئے لباس، اور رہنے سبھے کیلئے گھر میسر ہو، اور قومی وسائل اور دولت پر اور ملکی ذرائع آمدنی پر معاشرے کے چند لوگوں کی اجارہ داری اور بالادستی قائم نہ ہونے پائے کہ انکی مرضی اور منشاء کے بغیر معاشرے کے دوسرا فرداں سے استفادہ نہ کر سکیں۔

ان اجمالی گزارشات کے بعد یہ جانتا بھی نہایت ضروری ہے کہ مغربی دنیا کا یہ خیال ہیں کہ اسلام نے کوئی معاشری نظام نہیں دیا ان کے خیال میں اسلام صرف نماز، روزہ، حج تک کی عبادات تک محدود ہے اسی لئے ان کا یہ کہنا ہے کہ معيشت کے میدان میں اسلام کی طرف رجوع کرنا ہی فضول ہے، اس طرح لوگوں کو گراہ کر کے اسلام کے نظام معيشت سے روکا

برقیٰ پا: azizmandai86@gmail.com

* اسکالر شعبہ علوم اسلامیہ جامعہ ملوچستان کوئٹہ

تاریخ مصوّله: ۱۲/۱۳/۲۰۱۶ء

چاہا ہے، لیکن انکا یہ کہنا کہ اسلام نے کوئی نظامِ معيشت نہیں دیا انتہائی مضمضہ خیز بات معلوم ہوتی ہے، اس لئے کہ معيشت کا تعلق حصولِ رزق اور پیدائشِ دولت سے ہے، کھانے، پینے، پہنے، اور ہنسنہنے کے لئے انتظام کیا جانا انسانی تاریخ کا اتنا قدیم عضر ہے جتنا انسان کی تاریخ۔ اس نظام کے تحت ملکی و قومی دولت کی گردش کا دائرہ کار چند اغیانیاً اور بڑے مالدار لوگوں کے درمیان محدود نہ ہونے پائے کہ دوسرے کے رحم و کرم کے مقابح ہوں، بلکہ اس صورت میں تو اور بھی خصوصیت کے ساتھ اسلام اس بات کی تعلیم دیتا ہے کہ معاشرے کے وہ افراد جو ملکیین، محتاج اور نادر ہو اور کسی طبعی عذر کی وجہ سے معذور ہوں، جس کی وجہ سے کوئی معاشی کام کرنے اور اپنے لئے خود روزی کمانے کے لائق نہ ہو، یا مناسب روزگار نہ ملنے کی وجہ سے حالت ایسی ہو گئی ہو تو ایسے ضرورت مند افراد کی "معاشی کفالات" حکومت کی اوپر زمدادار یوں میں شامل ہیں۔ اسی طرح جوان کے عزیزاً واقارب ہے ان کے ذمہ ان کی کفالات ہو گئی اور معاشرے کے جو دیگر مالدار لوگ ہیں وہ اپنے صدقات واجبه اور نافله اور عطیات سے ایسے افراد کی کفالات کا انتظام کر لیں گے

کفالات کے لغوی معنی کے متعلق فیروز الدین اپنی کتاب فیروز اللغات میں لکھتے ہیں:

کفالات کے لغوی معنی آتے ہیں ملانا، ذمہ داری، ضمانت، ضامنی، بار اور بوجھا اٹھانا۔ (۱)

جبکہ علامہ شامیؒ نے کفالات کی لغوی تعریف اس طرح بیان کی ہے:

"لغت میں اس کے معنی ملائیں کے ہیں۔ جیسا کہ ارشادِ باری تعالیٰ ہے، اور زکریا نے اس کی

کفالات کی یعنی اس کو اپنے ساتھ ملا لیا، اور بنی علیہ السلام کا ارشاد ہے کہ میں اور یتیم کا کفیل ان دو

انگلیوں کی طرح قریب ہوں گے، تو معنی یتیم کو اپنے ساتھ ملائیں والا ہے۔" (۲)

شریعت کی اصطلاح میں کفالات کے معنی مطالبہ میں ذمہ کو ذمہ سے ملانا، یعنی جو شخص کسی شخص کے کسی چیز کا ذمہ دار ہے

تو اس کے ذمہ داری کو اپنی ذمہ داری سے ملا دینا کفالات ہے یعنی خود بھی ذمہ دار ہو جانا، اگرچہ ایسا اس پر واجب نہیں ہے

جب ذمہ داری لے لی تو اب ذمہ دار ہو گیا۔

جیسا کہ مجلہ الاحکام العدلیہ میں ہے:

"کفالات کسی چیز کے مطالبے میں ذمہ کو ذمہ دار سے ملانا ہے یعنی کوئی شخص اپنے ذمہ کو دوسرے

کے ذمہ سے ملا لے یعنی خود بھی ذمہ دار ہن جائے اور اس نے ذمہ داری لے لی تو اسے بھی مطالبہ

کرنا لازم آتا ہے۔" (۳)

صاحبِ درستار کفالات کے اصطلاحی تعریف کے متعلق لکھتے ہیں:

"کفالات اس کو کہتے ہیں کہ اصلی سے اٹھا کر کفیل کے ذمہ کوئی کام ڈالنا، یا اصلی سے مطالبہ میں

کسی اور کو بھی ذمہ دار ٹھہراؤ دینا۔" (۴)

اسلام جس مساوات کو چاہتا ہے وہ یہ ہے کہ مال و دولت کے کمی بیشی کے ساتھ ساتھ افراد معاشرہ کے معیار زندگی اور مظاہر معيشت میں زیادہ سے زیادہ ہو۔ لہذا اسلام مالدار اور غنی انسان کو حکم دیتا ہے کہ وہ اپنا زائد اور اضافی مال اللہ کی راہ میں خرچ کر کے اللہ تعالیٰ کی خوشیوں کی اور روحانی عظمت اور اخلاقی حرمتی حاصل کرے۔

اسلامی نظام کفالت اس معاشی نظام کا ایک حصہ ہے جس کا مقصد محض معاشی کفالت نہیں بلکہ اس کے ساتھ ساتھ من و سلامتی کا ضمانت بھی دینا ہے۔ اور اسی طرح اسلام جس قسم کا کفالت پیش کرتا ہے اس میں اولیت اس بات کو دی گئی ہے کہ اسلامی ریاست کا کوئی شخص بنیادی ضروریات زندگی سے محروم نہ رہے، اس نظام میں امیر کوتیر غیب دے کر اور آخرت کا خوف دلا کر یہ درس دیا جاتا ہے کہ وہ غریب اور محروم المعيشت تک اس کی ضروریات زندگی پہنچائے۔ اسی نظام کفالت کے تعلیمات کو اللہ تعالیٰ نے مختلف مقامات میں مختلف انداز میں بیان فرمایا ہے۔

قرآن کریم اللہ تعالیٰ کی وہ آخری کتاب ہے جس میں تمام شعبہ بائے زندگی کے لئے اللہ تعالیٰ نے مسلمانوں کی رہنمائی عطا فرمائی ہے۔ تو بالکل ناممکن ہے کہ جس چیز پر انسانی حیات کا انحصار ہو اور اس سے قرآن حکیم خاموش اور ساکت رہے۔ تو یہی وجہ ہے کہ قرآن کریم میں جگہ جگہ انسان کو دوسرے کے ساتھ شاہستگی، ربط و ضبط، حقوق کی ادائیگی، ایک دوسرے کے ساتھ مال خرچ کرنے اور اس پر مستحق اجر ہونے کی بشارة دی گئی ہے تاکہ دنیا کے تمام افراد ایک دوسرے کے ساتھ ہمدردی اور تعاوون کے ذریعے خوشحال معاشی زندگی گزار سکیں۔

قرآن میں اتفاق کا مفہوم:

کفالت اسلامی قانون کا ایک اہم جزء اور مسلمانوں کے اجتماعی زندگی کا ایک روشن باب ہے۔ مسلمانوں نے ہر دور ہر دیار میں اس کا رخیر میں حصہ لیا ہے۔ اسلام کے مالیاتی نظام میں کفالت کو ایک بنیادی حیثیت حاصل ہے اسلامی تاریخ میں ہر دور میں غریبوں اور مسکنیوں کی ضروریات کو پورا کرنے اور انہیں معاشی طور پر خود فیل بنانے اور پریشان حالوں کی حاجت روائی اور مسلمانوں کی معاشی کفالت میں اسلامی کفالت کا ہمیشہ سے اہم روٹ رہا ہے۔ اسلام میں کمال حاصل کرنے کیلئے جن صفات کا ہونا ضروری ہے ان اوصاف میں سے ایک صفت غریب اور مسماکین کی کفالت بھی ہے۔

چنانچہ اس بارے میں قرآن کریم کی ابتدائی دوسری سورت اور اس کی بھی ابتدائی آیات میں اللہ تعالیٰ کا ارشاد ہے:

”اور جو کچھ ہم نے ان کو رزق دیا ہے اس میں سے وہ اہل ایمان خرچ کرتے ہیں۔“ (۵)

اسی طرح آگے اللہ تعالیٰ نے یہ بھی فرمایا ہے کہ اتفاق ایسی چیزوں کا نہ ہو جو خود کو پسند نہ ہوں جیسے پھٹے پرانے کپڑے، گلاؤ انانج، باسی کھانا اگرچہ یہ چیزیں بھی اگر ضرورت سے فاضل ہوں اور کوئی حاجت مندان چیزوں سے اپنی ضرورت پورا کر سکتا ہو تو بجائے اس کے کہ ان چیزوں کو کپڑے میں پھینک دے تو ان ضرورت مندوں کو دیدے۔ لیکن اللہ تعالیٰ کی رضا کے حصول کیلئے اپنی پسندیدہ چیزیں خرچ کرے۔ جیسا کہ ارشاد باری تعالیٰ ہے:

”اے ایمان والو! اپنی کمائی میں سے عمدہ اور پاک نیزہ چیزوں کو اللہ کی راہ میں خرچ کرو۔“ (۱)

آپؐ نبوت سے پہلے جو غراء و مساکین سے تعاون فرماتے تھے تو وہ سب کے سب آپؐ کے طبعی جز بے کے تحت ہوتا ہے۔ وہ اس لئے کہ اللہ تعالیٰ نے وقت قلمی آپؐ کی فطرت میں ودیعت کر دی تھی۔ لیکن نبوت کے بعد لوگوں کی ”معاشی کفالت“ کی آپؐ گوبًا قادرہ سر کاری ذمہ داری اللہ تعالیٰ کی طرف سے عطا کی گئی۔

چنانچہ قرآنی تعلیمات کی روشنی اس کا نتیجہ آغاز بیان کرتے ہوئے امام بخاری اس آیت کے:

”پیغمبر اسلام اہل ایمان سے زیادہ قریب تر ہیں ان کے اپنے آپ سے بھی۔“ (۲)

جب مسلمانوں کو بکثرت فتوحات میسر ہونے لگیں اور ”بیت المال“ میں مال غیمت کی آمد شروع ہو گئی تو آپؐ نے اسی آیت کا حوالہ دیتے ہوئے اعلان عام فرمایا:

”جس کسی مومن کی موت واقع ہوا اور وہ مومن مال چھوڑ دے ترکہ میں تو وہ مال اس کے (حصہ دار) ورثاء کے لئے ہیں جو بھی وارث ہوں اور اگر وہ اس حال میں مر اک اس کے ذمہ کوئی قرض ہے یا اس کے ناتوان بچے ہیں تو وہ قرض اور ناتوان بچے میرے ذمہ (کفالت) میں ہیں پس میں ہی ان کا سر پرست ہوں۔“ (۳)

سرمایہ دار اسلام کا خاصہ یہ ہے کہ یہ افراد معاشرہ سے سخاوت کو بالکل ختم کر دیتا ہے۔ چنانچہ اس نظام کا کسی بھی کتاب کو اٹھا کر دیکھ لیا جائے کہ اس میں سخاوت و فیاضی کا کوئی ایک بھی عنوان ڈھونڈنے سے نہل سکے گا۔ اسکی وجہ یہی ہے کہ اس نظام کا خیر ہی بخل اور امساک سے اٹھایا گیا ہے۔ جب کہ سخاوت و فیاضی کریمانہ اخلاق کے وہ حصہ ہیں جو اللہ رب العزت کی راہ میں خرچ کرنے سے فقراء، مساکین کی محبت، دنیاداری کی حرارت جیسی عمدہ روحانی غذا پاتے ہیں۔ نبی کریمؐ نے سخاوت و فیاضی کے اوصافِ حمیدہ کے ذریعے اپنے مال و دولت میں امت کے غریب و بے کس افراد کو بھی شامل فرمایا اور اسی طرح گردش دولت کی راہیں کشاہد کر دیں اور بخل وار تکا وزولت کی عاداتِ رذیلہ کے مضر اثرات کو ختم فرمایا۔ اور اس خصلتِ حمیدہ میں امت کو بھی اپنے ساتھ شامل فرمایا جا بجا ان کی زہن سازی کی کبھی ترغیب کے ذریعے اور کبھی ترہیب کے ذریعے، لیکن ان سب سے بڑھ کر خود آپؐ کا اپنا پاکیزہ عمل نمونہ تھا، جس کی اونی سی جھلک پہلی بار نازل ہونے والی وحی کے وقت آپؐ پر طاری ہونے والی گھبراہٹ کو دیکھ کر حضرت خدیجہؓ کا آپؐ کو تسلی دیتے ہوئے آپؐ کی اعلیٰ صفات شمار کرنا ہے۔ جیسے کہ بخاری شریف کی روایت ہے۔

”آپؐ کی گھبراہٹ کو دیکھ کر حضرت خدیجہؓ نے فرمایا: ”ہرگز نہیں اللہ تعالیٰ آپؐ کو کبھی رسوانہ نہیں کرے گے آپؐ تو رشتوں کو جوڑنے والے ہیں۔ آپؐ تو کمزوروں، بے کسوں کا سہارا بنتے ہیں، جن کا کوئی کمانے والا نہیں آپؐ انہیں کھلاتے ہیں مہماںوں کی مہماں نوازی کرتے ہیں، اور آفت زدہ

لوگوں کی مدد کرتے ہیں۔^(۹)

عہد رسالت میں سب سے پہلے مال غنیمت غزوہ بدر میں مسلمانوں کے ہاتھ لگا آپ نے شرکاء بدر میں اس کو برابر تقسیم فرمایا۔ چنانچہ حضرت ابو امامہ الباقیؓ فرماتے ہیں کہ میں نے حضرت عبادہ بن الصامتؓ سے آیت ”انفال“ (مال غنیمت) کی تفسیر دریافت کی تو انہوں نے کہا کہ یہ آیت ہم اصحاب بدر کے متعلق نازل ہوئی ہے۔ جب مال غنیمت کے متعلق ہم میں سخت اختلاف ہوا اور بات بہت آگے بڑھ گئی تو اللہ تعالیٰ نے اسے ہم سے چھین کر رسول اللہ ﷺ کو دے دیا اور آپ نے اسے تمام مسلمانوں میں مساویاتہ تقسیم کر دیا اور اس میں اللہ کا تقوی اس کے رسول ﷺ کی فرمانبرداری اور آپ کے تعلقات کی اصلاح تھی۔^(۱۰)

نبی اکرمؐ کا کفالت کے حوالے سے قولی تعلیمات:

نبی اکرمؐ جنہیں اللہ پاک نے ”رحمۃ للعلمین“ کے خطاب سے نوازا ہے اور عالم انسانیت نے آپ کو ”محسن انسانیت“ کا نام دے کر انسانوں پر آپ کے احسانات کا اعتراض کیا ہے تو اس کی وجہ یہ ہے کہ آپؐ کی پوری حیات طیبہ انسانیت نوازی اور انسانی حقوق کی جدوجہد اور عملی نفاذ سے عبارت ہے۔ چنانچہ ہم بخاری شریف کے کتاب الفقہات کی پہلی حدیث سے اس بات کا آغاز کرتے ہیں۔

آپؐ کا ارشاد ہے:

”جب کوئی مسلمان شخص اپنے اہل و عیال پر ثواب کی نیت سے خرچ کرتا ہے تو یہ بھی صدقہ ہے۔^(۱۱)“
چنانچہ اس حدیث کی تشریح میں ملاعی قارئؓ نے ”اہل“ کی تشریح کرتے ہوئے لکھتے ہیں: ”علی اہله ای: من الزوجة والاقارب۔“^(۱۲)

”یعنی اہل سے مراد یوں اور دیگر قریبی رشتہ دار ہیں۔“ اس اتفاق علی الاقارب کا عملی نفاذ بھی نبی اکرمؐ نے کر کے دکھایا۔

چنانچہ حضرت انسؓ سے روایت ہیں: ”عن انس رضی الله عنه قال لما نزلت هذه الآية

لن تنالووا البر حتى تنفقوا مما تحبون قال ابو طلحة اى ربنا يسئلنا من اموالنا

فأشهدك يا رسول الله انى قد جعلت ارضي بير حاء لله قال فقال رسول الله ﷺ

اجعلها في قرابتك قال فجعلها في حسان بن ثابت و ابي بن كعب.^(۱۳)

اس کی مزید تائید حضرت ابوسعید خدریؓ کے روایت سے ہوتا ہے:

”حضرت ابوسعید خدریؓ روایت کرتے ہیں کہ ہم ایک سفر میں نبی اکرمؐ کے ساتھ تھے کہ ایک شخص

آیا اور دیکھنے لگا۔ تو اس وقت آپؐ نے ارشاد فرمایا کہ جس کے پاس ذائقہ سواری ہوتا تو

اسے دیدے جس کے پاس کوئی سواری نہ ہو۔ اور جس کے پاس ضرورت سے ذائقہ زادراہ ہو تو وہ

اسے دیدے جس کے پاس زادراہ نہ ہو۔ راوی فرماتے ہیں کہ نبی کریم ﷺ مختلف انواع کے ذائد اموال اسی طرح اور وہ کو دیدیئے کا ذکر فرماتے رہے کہ ہم میں سے ہر ایک نے یہ گمان کر لیا تھا کہ ہم میں سے کسی کو بھی اپنے ضرورت سے ذاند مال پر کوئی حق نہیں۔^(۱۴) اسی طرح ایک اور جگہ ارشادِ نبویؐ ہے:

”جس آدمی کے پاس دو آدمیوں کا کھانا ہوتا وہ تیرسے آدمی کو اپنا مہمان بنائے، اور اگر چار آدمیوں کا کھانا ہوتا وہ پانچوں میں یا چھٹے آدمی کو اپنا مہمان بنائیں۔“^(۱۵)

نبیؐ کا کفالات کے حوالے سے عملی تعلیمات:

اسلام وہ واحد مذہب ہے جو گفتار سے زیادہ کردار پر زور دیتا ہے ویسے گفتار کیلئے تو صرف کتاب اللہ کا نزول کافی تھا کہ آسمان سے کوئی طبع شدہ کتاب بندوں پر نازل کر دیجاتی کہ فلاں کام کرو اور فلاں کام نہ کرو۔ لیکن ایسا نہیں ہوا بلکہ کتاب کا نزول بعد میں ہوا اور معلم کتاب کو پہلے بھیجا گیا تاکہ لوگ اس کے عمل سے ہدایت کا استن پائیں۔ لہذا یہاں ممکن تھا کہ نبیؐ دوسروں کو تو ”کفالات“ کی تعلیم دیں لیکن خود مستغفی رہیں۔ چنانچہ نبیؐ کریمؐ کے دونوں زندگی یعنی قبل از نبوت اور بعد از نبوت دونوں زندگیاں غریب پروری سے لبریز ہیں۔ نبوت سے قبل ناداروں اور غرباء کی ”کفالات“ کی گواہی آپؐ کی جان ثنا رو فادار حضرت خدیجۃ الکبریؓ دیتی ہے۔ جب پہلی مرتبہ آپؐ پر وحی کا نزول ہوا تو آپؐ گھبراۓ اور حضرت خدیجۃ الکبریؓ سے فرمایا کہ مجھے اپنے کئے کا خوف محسوس ہو رہا ہے تو حضرت خدیجۃ الکبریؓ نے آپؐ کو تسلی دیتے ہوئے فرمایا کہ ”خدا کی قسم ہر گز اللہ تعالیٰ آپؐ کو رسانہیں فرمائیں گے کیوں کہ آپؐ صدر حکی کرتے ہیں اور ناتوانوں کا بوجہ برداشت کرتے ہیں اور ناداروں کے لئے کماتے ہیں اور مہمان نوازی کرتے ہیں۔“^(۱۶)

حدیث بالا سے معلوم ہوا کہ منصبِ نبوت پر فائز ہونے سے قبل ہی اللہ تعالیٰ نے غریبوں، مسکینوں اور نادار لوگوں کی ”کفالات“ کا جز بآپؐ کے سینہ میں موجود کر دیا تھا اور اس وقت بھی آپؐ کی کمائی اور آپؐ کی تجارت اپنی عیش و عشرت کے لئے نہیں تھی بلکہ معاشرے کے پسمندہ لوگوں کے لئے ہی سب کچھ تھا، جب کہ آپؐ اس وقت غارِ حرام میں عبادت گزاری میں معروف رہا کرتے تھے۔ پھر منصب رسالت پر فائز ہونے کے بعد تو اس جز بہ میں اور چاند لگ گئے اور خصوصیت کے ساتھ مؤمنین کے لئے آپؐ کا دل نرم ہو گیا تھا۔ قرآن کریمؐ آپؐ کی اس نرم دلی اور مؤمنین کی تکلیف پر مضطرب ہونے کی گواہی دیتے ہوئے کہتا ہے:

”تحقیق تھا رے پاس ایک رسول تم میں سے ہی آئے ہیں، جن پر بہت گراں گزرتا ہے تھا راکسی مشقتوں میں مبتلا ہونا اور وہ تمہاری بھلانی کے بہت زیادہ حریص ہے، اہل ایمان کے ساتھ تو بہت ہی شفیق اور مہربان ہیں۔“^(۱۷)

اس آیت کی تشریح کرتے ہوئے مولانا ابوالکلام آزاد لکھتے ہیں:

”وَهُنَّاَرِادُكُھِبِرداشت نہیں کر سکتا تمہاری ہر تکلیف خواہ جسمانی ہو یا روحانی اس کے دل کا در غم بن جاتی ہے۔ وہ تمہاری بھائی کی خواہش سے لبریز ہے وہ اس کے لئے ایسا مغضطرب قلب رکھتا ہے کہ اگر اس کی بن پڑے تو ہدایت و سعادت کی ساری پاکیاں پہلے ہی دن گھونٹ بنا کر پلا دیتا۔ پھر اس کی محبت و شفقت تمہارے لئے ہی نہیں وہ تمام مومنوں کے لئے خواہ عرب ہو یا حجم کے ”روفِ رحیم“ ہے۔ اور ”روف“ رائفت سے ہے اور اس کا اطلاق ایسی رحمت پر ہوتا ہے کہ جو کسی کی کمزوری اور مصیبت پر جوش میں آئے، پس ”رائفت“ رحمت کی ایک خاص صورت ہے اور ”رحمت“ عام ہے دونوں کے جمع کر دینے سے رحمت کا مفہوم زیادہ قوت و تاثیر کے ساتھ واضح ہو گیا،۔“ (۱۸)

عہد صحابہ میں نظام کفالت

حضرت ابو بکر صدیقؓ نے جب خلافت کی ذمہ داری اپنے ذمہ لی اور مسلمانوں نے ان کو تجارت کی مشغولیت سے فراغت دیدی۔ تو اب آپؐ کی اولین ذمہ داریوں میں مسلمانوں کی ”معاشی ہکافل“ کے ذمے داری تھی کہنے میں تو یہ بات بہت بلکی ہے کہ آپؐ کو تجارت کی مصروفیات سے فراغت دے دی گئی تاکہ آپؐ مسلمانوں کے معاملات کی نگرانی کرے۔ چنانچہ محمد بن سعد اللہ اپنی کتاب الطبقات الکبری میں لکھتے ہیں:

لیکن حقیقت میں آپؐ کے کندھوں پر پوری ملت اسلامیہ کی ہر ضرورت کا بوجھڈال دیا گیا حضرت ابو بکر صدیقؓ نہایت ہی نرم دل مخلوق خدا کے خیر خواہ ہر انسان کے غم خوار اور غم گسار تھے۔ اپنے عہد خلافت میں اشیاء معاش میں کوئی کمی اور تنگی نہیں دیکھنا چاہتے تھے۔ آپؐ بڑے دل کے مالک تھے۔ ہر وقت اپنی رعایا کو ہر نعمت سے مالا مال دیکھنا چاہتے تھے۔ انہی عطاوں کے دروازے کو ہمیشہ کھلارکھنے کی غرض سے آپؐ نے خلافت کے دوسرے سال بیت المال اپنی رہائش گاہ میں منتقل فرمالیا تھا اور جس وقت جو مال آتا سے حاجت مندوں میں مساوی تقسیم فرمادیتے، اور کبھی آمدہ دولت سے اونٹ، گھوڑے، اور ہتھیار خرید کرنی سبیل اللہ بانٹ دیا کرتے۔

صاحب الطبقات الکبری حضرت ابو بکر صدیقؓ کی کاوشوں کا ذکر کرتے ہوئے لکھتے ہیں: ”ایک مرتبہ دیہاتی ساخت کی کچھ چادریں خرید کر مدینہ منورہ کی بیوہ وختان خواتین میں تقسیم فرمائیں۔“ (۱۹)

چنانچہ حضرت ابو بکر صدیقؓ کے عہد خلافت میں پہلی مرتبہ تقسیم غنیمت میں ہر فرد کو سواسات درہم حصہ ملا۔ دوسرے سال مال زیادہ آیا آپؐ نے اس کو بھی سب پر مساوی تقسیم فرمایا تو اس سال ہر شخص کے حصے میں میں درہم آئے۔ آپؐ کی اس مساویانہ تقسیم پر کچھ مسلمان آپؐ سے متفق نہ تھے اور ان مسلمانوں نے آپؐ سے یہ شکایت کی کہ آپؐ نے اس مساویانہ تقسیم میں فرق مراتب کو لحوظ نہیں رکھا۔ افضل اور مفضول میں کوئی درجہ بندی نہیں کی، اگر آپؐ درجات فضیلت کی

بھی رعایت فرماتے تو بہتر ہوتا، لیکن ان تمام باتوں کو سننے کے بعد حضرت ابو بکر صدیقؓ نے جواب دیا کہ ان فضیلتوں اور کارنا میں سے میں بخوبی واقف ہوں۔ ان تمام چیزوں کا اجر جو اللہ تعالیٰ کے ذمہ ہے۔

چنانچہ حضرت ابو بکر صدیقؓ نے جواب دیا کہ:

”یو تو معاش کا مسئلہ ہے اور اس میں برابری ہی اچھی ہے۔“ (۲۰)

عہد فاروقی میں معذروں نادار اور اپاہجوں کے کفالت کے حافظ محمد سعد اللہ لکھتے ہیں:

”حضرت عمر فاروقؓ کے دور خلافت میں بیماروں، معذروں اور دیگر مساکین کے لئے حکومت کی

طرف سے وظیفہ مقرر فرمایا آپؐ کا حکم تھا کہ سلطنت اسلامی میں جو بھی نادار غریب معذروں اپاہج

لوگ ہوں تو ان سب کے لئے سرکاری خزانہ سے وظیفہ مقرر کیا جائے۔ لاکھوں سے متجاوز آدمی

نو جی دفتر میں داخل تھے جن کو گھر بیٹھے خوارک ملتی تھی۔ پہلے یہ انتظام شروع کیا تو حکم دیا کہ ایک

جریب (جو تقریباً 25 سیر کا ہوتا ہے) آٹا پکایا جائے جب یہ تیار ہو گیا تو تمیں آدمیوں کو کھلایا۔

دونوں وقت کے لئے یہ مقدار کافی ہے اسی تو فرمایا کہ ایک آدمی کو مہینے بھر خوارک کے لئے دو جریب

آٹا کافی ہے۔ پھر حکم دیا کہ ہر شخص کے لئے اتنی مقدار آٹا مقرر کر دیا جائے۔“ (۲۱)

اعلان عام کے لئے منبر پر چڑھتے اور پیانہ ہاتھ میں لیکر فرمایا کہ میں نے ہر آدمی کے لئے تم میں سے اس قدر خوارک مقرر

کر دی ہے۔ جو شخص اس کو گھٹائے گا اسے خدا سمجھائے گا۔ چنانچہ حافظ محمد سعد اللہ نے ایک روایت کا حوالہ دیتے ہوئے فرمایا ہے:

”میں نے ہر مسلمان کے لئے فی ماہ دو مدد گیوں اور دو قسط سرکم مقرر کیا۔“ (۲۲) اس پر وہاں موجود

ایک شخص نے کہا کہ کیا یہ مقدار نفقة غلام کے لئے بھی ہے؟ تو حضرت عمرؓ نے فرمایا ہاں غلام کے

لئے بھی اور غرباء و مساکین کے لئے بھی بھی مقدار ہے۔

عہد فاروقی میں یہ طریقہ ”کفالت“ صرف شہریوں کے لئے نہیں تھا بلکہ ہر عام و خاص کے لئے یہی طریقہ کفالت راجح تھا خواہ وہ شہر میں ہو یا دیہات میں جس بھی قوم و قبیلہ سے اس کا تعلق ہواں کو یہ راشن بآسانی میسر ہوتا تھا۔ حضرت عمرؓ نے صرف شہریوں بلکہ دیہاتیوں کے لئے بھی باقاعدہ تجوہ کرنے کے بعد کہ ہر شخص روزانہ کس قدر رکھا پی سکتا ہے ان کے لئے روز یعنی مقرر کئے تھے۔ اور جو لوگ خود دار الخالق نہ مدد نہ منورہ میں نہیں پہنچ سکتے تھے تو انہیں مہینہ پر آٹا، کھجوریں، وغیرہ گھر بھجواتے اور تمام گاؤں والوں کے لئے سامان سے لدے ہوئے اونٹ بھیجتے تھے۔

حضرت فاروق اعظمؓ نے اپنے دور خلافت میں صرف مسلمانوں کے کفالت نہیں کرتے تھے بلکہ وغیرہ مسلموں کو بھی اس میں شامل کرتے تھے اور ان کو بھی ان کے ضروریات زندگی عطا فرماتے تھے۔ اس ”کفالت“ میں عربی، بھجی، مسلمان چھوٹے بڑے، آزاد، غلام، مرد عورت، شہری دیہاتی غرض سب ہی شریک تھے۔ یہاں تک کہ اس ”معاشی کفالت“ میں

غیر مسلموں کو بھی نظر انداز نہیں کیا بلکہ ان کی بھی بے دریغ امداد کی جاتی تھی۔

چنانچہ محمد یوسف الدین اسی سے متعلق لکھتے ہیں:

”نادر مسلمانوں کی امداد کے لئے ”رُكُوٰۃ“ کا محسول مسلمانوں کے مالداروں سے لیا جاتا تھا اب

رہا محسول جزیہ، محسول خراج، اور غیر مسلم باشندوں سے محسول درآمد کی وصولی تو اس سے نادر ذمی

رعایا کی بھی کافی امداد کی جاتی تھی۔“ (۲۳)

حضرت امام ابو یوسفؓ اپنی کتاب ”کتاب الخراج“ میں عہد فاروقی میں غیر مسلموں کی کفالات کا ذکر کرتے ہوئے

حضرت عمرؓ کے متعلق ایک واقعہ لکھتے ہیں:

کہ ایک مرتبہ حضرت عمرؓ ایک دروازہ پر سے گزر رہے تھے تو دیکھا کہ ایک بوڑھانا بینا بھیک مانگ رہا ہے تو آپؓ نے اس کا کاشانہ پکڑ کر دریافت کیا کہ آپؓ کس مذہب سے تعلق رکھتا ہے؟ اور یہ بھیک کیوں مانگ رہا ہے؟ تو اس بوڑھے نے جواب دیا کہ میں یہودی ہوں، معدود ری محتسبی اور جزیہ ادا کرنے کے لئے بھیک مانگ رہا ہوں۔ تو حضرت عمرؓ نے اس کا ہاتھ پکڑ کر اپنے گھر لے گئے اور جو کچھ دینا تھا دیدیا اور ”بیت المال“ کے نگران کو بلا کر آئندہ کے لئے تاکید کی کہ اس قسم کے لوگوں کو تلاش کر کے ”بیت المال“ سے ان کی ”کفالات“ کیا کریں۔

”اس شخص کو اور اس قسم کے دیگر لاچار (غیر مسلم) لوگوں کو تلاش کیا جائے، خدا کی قسم ہم انصاف

کرنے والے نہیں ہو سکتے کہ ان کی جوانی کی کمائی (جزیہ) تو کھائیں اور ان کے بوڑھاپے کے

وقت بھیک مانگنے کی ذلت میں بتلا کر دیں“، کیونکہ قرآن مجید میں ارشاد ہے کہ: ”بے شک

صدقات فقراء اور مساکین کے لئے ہے، تو میری رائے یہ ہے کہ اس میں فقراء سے مسلمانوں کے

نادر مراویں بجکہ مساکین سے اہل کتاب کے مغلس و نادر لوگ مراوی ہیں۔ اور حضرت عمرؓ نے اس

شخص کو اور اس طرح کے تمام نادر اہل کتاب کا جزیہ ساقط کر دیا۔“ (۲۴)

احمد بن حییؓ نے حضرت فاروق عظمؓ کے سفر کا واقعہ بیان کرتے ہوئے لکھتے ہیں:

”شام کے سفر میں دمشق جاتے ہوئے عیسائیوں کے اس جماعت سے آپؓ کا گزر ہوا جو جزام

میں بتاتا تھی۔ آپؓ نے ان کے اس قابل رحم حالت کا دیکھ کر یہ حکم دیا کہ ان کو صدقات میں سے مدد

دی جائے اور ان کے بیت المال سے باقاعدہ روز یعنی جاری کرنے کا حکم صادر فرمایا۔“ (۲۵)

حضرت فاروق عظمؓ کے بیان کردہ الفاظ میں ذرا غور کرے تو ہمیں بہت سارے اسماق ملتے ہیں اور خاص کر ان

کے آخری الفاظ کہ ”جوانی کے کمائی کھائیں اور بوڑھاپے میں رسوا چھوڑ دے“، قابل غور ہیں، جس طرح حکومتیں مالداروں

سے محسول وصول کرتی ہیں اسی نادر ہو جانے پر سرکاری خزانہ سے مدد کرنا حکومتوں کا فرض ہونا چاہیے۔

اسلام میں خواتین کی معاشری کفالت:

اسلام خواتین کے بارے میں حد اعدال قائم کرتے ہوئے ان کے جائز حقوق کی ادائیگی کا حکم دیتا ہے۔ اسلام نتو خواتین کو تحریک آزادی نسوان کے علمبرداروں کی طرح مردوں کے مساوی قرار دیتا ہے اور نہ ہی مذاہب باطلہ کی طرح انہیں انسانیت کے دائرے ہی سے خارج کرتا ہے بلکہ جو اس خواتین کا فطری مقام ہے اس کی مناسبت سے اس کے حقوق کا تعین کرتا ہے جو کہ اسلام کی صداقت و حقانیت کی واضح دلیل ہے۔ چنانچہ پہلے تو واضح الفاظ میں اس فطری تقاضا اور غلط فہمی کا ازالہ کرتا ہے کہ مرد اور خواتین ایک جیسے صلاحیت کے مالک نہیں ہیں اور نہ ہی کبھی ہو سکتے ہیں۔ لہذا جو چیز ناممکن ہو اس کی آرزو و تمنا بھی وقت کا ضایع ہے۔ چنانچہ اسی کے متعلق ارشاد باری تعالیٰ ہے:

”اور ہوس مت کرو جس چیز میں اللہ نے بڑائی دی ایک کو ایک پر، مردوں کا حصہ ہے اپنی کمائی سے اور عورتوں کا حصہ ہے اپنی کمائی سے، اور ماٹگو اللہ سے اس کا فضل۔“ (۲۶)

اس آیت کی تفسیر میں علامہ مفتی شیرازہ عثمانی لکھتے ہیں:

”بعض عورتوں نے آپؐ کی خدمت عرض کیا کہ کیا سبب ہے کہ ہر جگہ حق تعالیٰ مردوں کو خطاب فرماتا ہے اور ان کو حکم کرتا ہے، عورتوں کا ذکر نہیں کیا جاتا اور میراث میں مردوں کو دو ہر حصہ دیا جاتا ہے عورت سے۔ اس آیت میں ان سب کا جواب دیا گیا۔“ (۲۷)

گواہ اس آیت میں جنسی تفریق کو مٹانے کی آرزو کی نہمت کی گئی اور جو چیز کا رآمد ہے اس کی ترغیب دی گئی یعنی اعمال کے اعتبار سے آخرت میں مرد اور عورت میں تقاضا نہ ہوگا، وہاں اجر میں مساوات ہوگی تو اس کے طلب کا حکم دیا گیا اس آیت میں ایک عمومی حکم تھا کہ اللہ کا جو بنایا ہوا نظام فطرت ہے اس کے ساتھ افضل و مفضول کا ہونا ایک لازمی چیز ہے اور اس نظام کے تحت ہی ایک مثالی معاشرہ قائم کرنے کی غرض سے نوع انسانی میں یہ چیز تقسیم جاری فرمائی اور مرد کو عورت پر برتری عطا فرمائی، پھر اس برتری کی وجہ بھی اگلی آیت میں بیان فرمادی گئی۔ ارشاد باری تعالیٰ ہے:

”مرد حاکم ہے عورتوں پر اس واسطے کے بڑائی دی اللہ نے ایک کو ایک پر اور اس واسطے کے خرچ کیے انہوں نے اپنامال۔“ (۲۸)

خلاصہ یہ ہے کہ مردوں کو عورتوں پر اللہ تعالیٰ نے حاکم اور نگران بنادیا۔ دو دو جو ہات کی بناء پر۔ پہلی وجہ یہ ہے کہ اللہ تعالیٰ نے اصل سے بعضوں کو بعضوں پر یعنی مردوں کو عورتوں پر علم و عمل میں کہ جن دونوں پر تمام کمالات کا مدار ہے فضیلت اور بڑائی عطا فرمائی۔ دوسری وجہ کسی ہے کہ مرد عورت پر اپنا مال خرچ کرتے ہیں اور مہر، خوارک اور پوشش جملہ ضروریات کا ”تکلفل“ کرتے ہیں۔ اس آیت سے معلوم ہوا کہ عورت کے لفظ کی مکمل ذمہ داری مرد پر عائد ہوتی ہے اور شادی کے سب سے زیادہ اس کا ذمہ دار اس کا شوہر ہو گا۔

اسلام میں بچوں کی معاشی کفالت:

یہاں یہ بات قابل ذکر ہے کہ اسلام نے آج سے چودہ سو سال پہلے بچوں سے دلچسپی کی ابتداء کی تھی۔ اسلام نے محض بچوں کی پیدائش کے بعد سے ہی مسلسل اس میں دلچسپی نہیں لی بلکہ اس کی تولید سے پہلے ہی بچوں کے حقوق کی کھل کر وضاحت بھی کی ہے اسلام میں بچپن کی تصویر کشی ایک ایسی خوب صورت دنیا کے طور پر کی گئی ہے، جہاں مسرت ہے، حسن ہے، قرآنی آیات سے یہ تحقیقت واضح ہوتی ہے کہ اللہ تعالیٰ بھی بچپن کو پسند فرماتے ہیں۔ اسی لیے اللہ تعالیٰ نے اس بچپن کی فتنم کھانی ہے ارشاد خداوندی ہے:

”فَمَ كَهَا تا ہوں اس شہر کی، اور تجھ پر قید نہیں رہے گی اس شہر میں۔ اور قسم ہے والدین کی اور بچوں کی۔“ (۲۹)

ووالد سے مراد حضرت آدم علیہ السلام ہے جو سب انسانوں کے باپ ہے، اور وما ولد سے مراد آدم علیہ السلام کی اولاد ہے جو ابتداء دنیا سے لیکر قیامت تک ہوگی۔

اسی طرح ایک اور جگہ ارشاد پاک ہے:

”اے زکریا! ہم آپ کو خوشخبری سناتے ہیں ایک لڑکے کی جس کا نام سمجھی ہے۔“ (۳۰)

اسی طرح اللہ تعالیٰ نے قرآن مجید میں بچوں کو آنکھ کی ٹھنڈک کہا ہے: چنانچہ ارشاد خداوندی ہے:

”اے ہمارے پروردگار ہم کو ہماری عورتوں اور اولاد کی طرف سے آنکھوں کی ٹھنڈک عطا فرمائیے۔“ (۳۱)

حضرت حسن بصریؓ کے قول کے مطابق آنکھوں کی ٹھنڈک سے مراد یہ ہے کہ باپ اپنے اولاد کو اللہ تعالیٰ کی اطاعت میں مشغول پائیں یہی ایک انسان کے لئے آنکھوں کی اصلی ٹھنڈک ہے۔ اور اگر اس سے مراد اولاد اور بیویوں کے صحت، عافیت، اور خوشحالی مراد لی جائے تو تب بھی درست ہے۔ نیز قرآن مجید نے بچوں کو رونق دنیا قرار دیا ہے۔ ارشاد خداوندی ہے:

”مال اور بیٹیے دنیاوی زندگی کی رونق ہے۔“ (۳۲)

اسلام کی آمد سے قبل قتل اولاد کا دستور عام تھا، لوگ غربت اور مغلوب الحال ہونے کی وجہ سے اپنی اولاد کو قتل کر دیا کرتے تھے۔ عام طور پر لوگوں میں زیادہ مشہور یہ ہے کہ لوگ اپنی بیٹیوں کو قتل کرتے تھے، بلکہ لوگ اولاد کو کھلانے پلانے کے ڈر سے قتل کر دیا کرتے تھے۔ قرآن مجید نے سختی کے ساتھ اس فعل قتیع سے منع کرتے ہوئے واضح الفاظ میں فرمایا:

”اوہ اپنی اولاد مظلوم کی وجہ سے قتل نہ کرو۔ ہم تمہیں بھی اور انہیں بھی رزق دیتے ہیں۔“ (۳۳)

جاہلیت کے زمانہ میں بے حری اور سندل کی یہ بدترین رسم چل پڑی تھی کہ جس گھر میں لڑکی پیدا ہوتی تو اس کو اس عار کے خوف سے کسی کو داماد بنانا پڑا یا زندہ گڑھے میں دفن کر دیتے تھے، اور بعض اوقات اس خوف سے کہ اولاد کے لئے ضروریات زندگی اور کھانے پینے کا سامان جمع کرنے میں مشکلات پیش آئیں گی، یہ سندل لوگ اپنے بچوں کو اپنے ہاتھوں

سے قتل کر دیتے تھے۔ قرآن کریم نے اس رسم کو مٹایا، اس میں ان کے اس ذہنی مرض کا بھی علاج کر دیا جس کے سبب وہ اس بدترین جرم کے مرتكب ہوتے تھے کہ بچوں کو کھانا کھان سے کھلانے میں گے۔ اللہ تعالیٰ نے اس آیت میں بتا دیا کہ کھانا کھلانے اور رزق پہنانے کے اصل مالک تم نہیں، یہ کام برآہ راست اللہ تعالیٰ کا کام ہے۔ تم لوگ خود اپنے رزق اور کھانے میں بھی اسی کے محتاج ہو، وہ دیتا ہے تو تم بچوں کو بھی دیتے ہو۔ اگر وہ نہ دے تمہاری کیا مجال ہے۔ معلوم ہوا کہ ماں باپ کا یہ تصور غلط ہے کہ ہم بچوں کو رزق دیتے ہیں، بلکہ اللہ تعالیٰ ہی کے خزانہ غیب سے ماں باپ کو بھی رزق ملتا ہے اور اولاد کو بھی۔ اسی طرح ایک دوسری جگہ بچوں کی معاشری کفالات کے حوالے سے ارشاد باری تعالیٰ ہے:

”اوْ قُلْ نَّهْ كَرُواْ بِنِي اَوْ لَاْ دُوكَلْسِيْ كَذْرَسِيْ هُمْ رُوزِيْ دِيْتَيْ ہِيْ انْ كَوْبِھِيْ اوْ رَمْ كَوْبِھِيْ بِشَكْ انْ كَا
قُلْ كَرْنَا بِهْتْ بِرْأَگَنَاهْ ہِيْ۔“ (۳۲)

قرآن کریم انسان کو رزق کا ٹھیکدار بننے کے بجائے اللہ کا بندہ بننے کی ہدایت کی ہے اور یہ بتا دیا ہے کہ آج جس بچے کو معاشری بوجھ سمجھ کر قتل کر رہے ہو گز شیکل تک تم بھی ایسے ہی کمزور و لاچار تھے۔ اس رزاق مطلق نے تمہیں رزق دے کر یہاں تک پہنچایا اور اب بھی بدستور تمہیں رزق مل رہا ہے۔ پھر تم اس رزاق کی ذات کو فراموش کر کے اپنے آپ کو رزاق سمجھ رہے ہو۔

اسلام میں لاوارث بچوں کی کفالات:

معاشرہ میں رہنے والے قبیلے، خاندان اور برادریاں بطور شناخت ایک دوسرے سے ممتاز ہوتی ہے، ان کی رہائش، ان کا معاش اور ان کا تمدن جدا گاہ ہوتا ہے۔ لیکن بحیثیت معاشرت سمجھی ایک ہوتے ہیں۔ غم اور خوشنی میں شریک ہونا ان کا اخلاقی فریضہ ہوتا ہے۔ حادث زمانہ کے چیزوں کے کھانے ہوئے لوگوں کی دیکھ بھال اور ان کی ضروریات کی تکمیل کو وہ اپنی سماجی ذمہ داری سمجھتے ہیں۔ اور کم و بیش سماج کے لوگ اس ذمہ داری کو اس لیے نبھاتے ہیں کہ وہ ان کے لیے گراں بارہیں ہوتے، لیکن آج کے دور کا سب سے بڑا مسئلہ سماج کے لاوارث اور یتیم بچوں کی کفالات ہے۔ معاشرہ کے صاحب حیثیت و متمول حضرات کے بھی قدم اس موڑ پر آ کر رک جاتے ہیں۔ کیوں کہ ان کے سامنے یتیموں کا صرف پیٹ بھرنا ہی ایک ضرورت نہیں بلکہ ان کی غمہداشت، تعلیم و تربیت اور ساری ضروریات کی تکمیل ایک لمبے عرصے کی مقاصی ہوتی ہے۔ یہی سوچ کر گویا ایک ہر اپنے کو بری الذمہ قرار دیتا ہے۔ اس کا نتیجہ یہ نکلتا ہے کہ ان بچوں کی زندگیاں یوں ہی ضائع ہو جائیا کرتی ہیں۔ اسلام ایک مکمل نظام حیات ہے۔ اس میں ہر ایک کے حقوق کا خیال رکھا گیا ہے۔ اللہ پاک نے کسی کو بے یار و مدد کا نہیں چھوڑا۔ ہر ایک کے لیے ایسے اسباب و ذرائع مہیا کر دیے ہیں کہ وہ آسانی کے ساتھ اللہ کی زمین پر اپنی زندگی کے ایام گزار سکے۔ یتیم و نادر اور لاوارث بچوں کے بھی حقوق ہیں۔ ان کی مکمل کفالات ان کے حقوق کی پاسداری ہیں اور ان سے منہ مورث لینا ان کے حقوق کی پامالی ہے۔

گویا بتیم و نادار اور لاوارث بچوں کی دو حصیتیں ہیں: (۱) ان کے پاس مال ہو (۲) ان کے پاس مال نہ ہو۔ لیکن ان کے عصبات، قریبی رشتہ دار یا ذوی الارحام میں سے کوئی رشتہ ہو۔

پہلی صورت میں یعنی اگر ان کے پاس مال موجود ہیں تو ان کی پروردش ان کی اپنی مال ہی سے کی جائے گی۔ خواہ ان کا کفیل قریبی رشتہ دار ہو یا ذوی الارحام یا کوئی غیر ہو۔ اس کے لیے ضروری ہے کہ پوری احتیاط کے ساتھ ان کی مال ان پر خرچ کرے۔ اور ان کی تربیت وغیرہ کا خاص خیال رکھیں۔ چنانچہ قرآن کریم نے تاکید کی ہے کہ ان کا مال پوری ایمان داری کے ساتھ ان پر خرچ کرو، اپنی ذات میں ان کا مال ہرگز استعمال نہ کرو۔ ارشاد باری تعالیٰ ہے:

”یعنی نہ کھاؤ ان کا مال اپنے مال کے ساتھ یہ بہت بڑا بال ہے۔“ (۳۵)

جب یہ بچت بالغ ہو جائے اور کچھ سمجھ بوجھ ان کے اندر آ جائیں فتح اور نقصان کی تمیزان میں آ جائے تو ان کا مال ان کے حوالہ کرو۔ ارشاد خداوندی ہے:

”پھر اگر دیکھو ان میں ہوشیاری تو حوالے کر دو ان کا مال ان کا۔“ (۳۶)

حکم قرآنی یہ ہے کہ جب تم ان میں ہوشیاری محسوس کرو تو تب ان کی مال ان کے سپرد کرو۔ اس ہوشیاری کی کیا میعاد ہے۔ تو قرآن مجید میں اس میعاد کی کوئی صراحت موجود نہیں۔ اس لیے بعض فقهاء اس طرف گئے ہیں جب تک ہوشیاری محسوس نہ کی جائے اس وقت تک ان کے مال ان کی سپرد نہ کی جائے اگرچہ اس میں ساری عمر لگ جائے، تب تک سابق ولی کے حفاظت و امانت میں رہیں گے۔

جب کہ امام اعظم ابوحنینؒ کی تحقیق یہ ہے کہ اس جگہ عدم ہوشیاری سے وہ مراد ہے جو بچپن کے اثر سے ہو اور بالغ ہونے کے دس سال بعد تک بچپن کا اثر ختم ہو جاتا ہے اس لیے پندرہ سال عمر بلوغ اور دس سال سن رشد و ہوشیاری یہی کل پچیس سال کی عمر ہو جانے پر وہ رشد و ہوشیاری ضرور حاصل ہوگی جس کے حاصل ہونے میں بچپن اور کم عمری حائل تھی۔ دوسری صورت یہ ہے کہ ان کے پاس مال نہیں ہے: لیکن ان کے عصبات یا ذوی الارحام موجود ہیں، تو پھر ان کی پروردش و پرداخت کے ذمہ دار یہی حضرات ہوں گے۔ البتہ ان میں یہ ترتیب ہو گی کہ عصبات میں زیادہ حقدار وہ ہوں گے جو رشتہ میں زیادہ قریب ہوں گے۔ اور اگر عصبات موجود نہ ہوں تو ذوی الارحام ان کی کفالت کریں گے اور ان میں بھی قریبی رشتہ داری کو ترجیح دی جائے گی۔

مراجع و حوالہ

- ۱۔ فیروز الدین: فیروز الغافت، فیروز سنر، کراچی ۲۰۰۷ء، ص ۱۰۱۔
- ۲۔ شامی، محمد ابن عابدین: رد المحتار، انتقایم سعید، کراچی ۲۰۰۷ء، ج ۵، ص ۲۸۱۔
- ۳۔ سلیمان رستم باز: شرح مجلہ الادکام العدليہ، احیاء اتراث العربی، بیروت ۱۹۷۳ء، نادہ ۱۱۲، ص ۳۳۳۔

- ۳۔ شامی، محمد بن عابدین: رواختر، ائمہ ایم سعید، کراچی ۲۰۰۰ء، ج ۵، ص ۲۸۱
- ۴۔ القرآن، سورۃ البقرہ: ۳-۲۔ القرآن سورۃ الاحزاب: ۳-۲
- ۵۔ بخاری محمد بن اسحیل: صحیح بخاری، قدیمی کتب خانہ، کراچی، ۲۰۰۳ء، ج ۳، ص ۱۷
- ۶۔ غفاری فورمحمد: نبی کریمؐ کی معاشری زندگی، مکتبہ ابوذر غفاری، اسلام آباد، ۱۹۹۹ء، ص ۲۳۳
- ۷۔ طبری ابو حضیر محمد بن حریر: تفسیر طبری قدیمی کتب خانہ، کراچی، ۲۰۰۲ء، ج ۹، ص ۱۰۹
- ۸۔ بخاری محمد بن اسحیل: صحیح بخاری، قدیمی کتب خانہ، کراچی، ۲۰۰۳ء، ج ۲، ص ۸۰۵
- ۹۔ علامہ علی قاری: مرقاۃ المفاتیخ، کتبہ رشیدیہ، کوئٹہ (س، ن) ج ۲، ج ۲، ص ۳۲۳
- ۱۰۔ امام ابوالحسن مسلم شیری: صحیح مسلم، قدیمی کتب خانہ، کراچی ۱۹۵۶ء، ج ۱، ص ۳۲۳
- ۱۱۔ امام ابوذر کریمی: بن شرف الدمشقی: ربیاض الصالحین، قدیمی کتب خانہ کراچی ۲۰۰۵ء، ص ۲۱۶
- ۱۲۔ بخاری محمد بن اسحیل: صحیح بخاری، قدیمی کتب خانہ، کراچی، ۲۰۰۳ء، ج ۱، ص ۱۵۶
- ۱۳۔ بخاری محمد بن اسحیل: صحیح بخاری، قدیمی کتب خانہ، کراچی، ۲۰۰۳ء، ج ۱، ص ۱۲۸
- ۱۴۔ مولانا غلام رسول مہر: رسول رحمت، مقلاۃ مولانا ابوالکلام آزاد، غلام علی ایڈنائز، لاہور، (س، ن) ص ۱۳۶
- ۱۵۔ محمد بن سعد اللہ: الطبقات الکبری، دارصادر، بیروت، ۱۹۵۲ء، ج ۲، ص ۱۵۲
- ۱۶۔ ابو عیینہ قاسم بن سلام: کتاب الاموال، ادارہ تحقیق اسلامی، اسلام آباد، ۱۹۷۶ء، ص ۳۵۳
- ۱۷۔ حافظ محمد اللہ بنیادی ضروریات زندگی اور اسلام اقبال پیشانگ کمپنی، لاہور، ۱۹۹۹ء، ص ۳۳۸
- ۱۸۔ محمد یوسف الدین: اسلام کا معاشری نظریے، الائیند بک کمپنی، کراچی، ۱۹۷۵ء، ج ۲، ص ۷۵۳
- ۱۹۔ امام ابو یوسف: کتاب اخراج، تاہر، المطبعہ الشافعی، تاہر ۱۳۸۵ھ، ص ۱۲۶
- ۲۰۔ احمد بن سیجی البلاذری: فتوح البلدان، المطبعہ البالی انجلی، مصر ۱۹۷۴ھ، ص ۱۳۶
- ۲۱۔ القرآن سورۃ النساء: ۳-۲
- ۲۲۔ عثمانی علامہ شبیر احمد: تفسیر عثمانی، جدہ، مملکت سعودی عربیہ، جدہ، ۱۹۷۹ء، ص ۱۰۷
- ۲۳۔ القرآن سورۃ النساء: ۳-۲
- ۲۴۔ القرآن سورۃ البلد: ۹-۱، ۲، ۳-۱
- ۲۵۔ القرآن سورۃ النعام: ۶-۱۵
- ۲۶۔ القرآن سورۃ الکھف: ۱۸-۳۲
- ۲۷۔ القرآن سورۃ النساء: ۳-۲
- ۲۸۔ القرآن سورۃ الفرقان: ۷-۲۵
- ۲۹۔ القرآن سورۃ الحج: ۲-۳
- ۳۰۔ القرآن سورۃ المریم: ۱۹-۳۱
- ۳۱۔ القرآن سورۃ النساء: ۳-۳۶
- ۳۲۔ القرآن سورۃ الکھف: ۱۸-۳۲
- ۳۳۔ القرآن سورۃ النعام: ۶-۱۵
- ۳۴۔ القرآن سورۃ اسرائیل: ۱-۳۱
- ۳۵۔ القرآن سورۃ النساء: ۳-۲